

**ભરૂચની મજૂર અદાલત નં-૧ ના પ્રમુખ અધિકારી શ્રી**  
**એન.એ.ઈજનેર સમક્ષ**

રેકૉર્ડ્સ (એલ.સી.બી.) નં.- ૯૪/૨૦૨૨

- પ્રથમ પક્ષકાર ::** (૧) માલિકશ્રી/મેનેજરશ્રી,  
મેસર્સ ડી.જી.નાકરાણી,  
એમ-૧૦૧/સી, અક્ષરદિપ કોમ્પલેક્સ,  
જૈન દેરાસર પાસે, શાસ્ત્રીનગર,  
ભાવનગર- ૩૬૪૦૦૧
- (૨) મેડીકલ સુપ્રિન્ટેન્ડેન્ટશ્રી,  
ભરૂચ જનરલ હોસ્પિટલ, ભરૂચ-૩૬૨૦૦૧.

-:: અને ::-

**બીજા પક્ષકાર :** શશીકાંત ડી. સોલંકી  
રહે. મુ.પો. પારખેત,  
તા.જી. ભરૂચ-૩૬૨૦૦૧.

**હાજર રહ્યાં :** પ્રથમ પક્ષકાર નં.૧ તથા નં.૨ તરફે - ગેરહાજર  
બીજા પક્ષકાર તરફે - પ્રતિનિધિશ્રી ડી.એસ.જોગ

-:: **એવોર્ડ** ::-

(૧) હાલનો રેકૉર્ડ્સ ઔદ્યોગિક વિવાદ ધારાની કલમ ૧૦(૧) અન્વયે મદદનીશ શ્રમ આયુક્તશ્રી, ભરૂચના તા.૦૬/૦૬/૨૦૨૨ ના આંક-૧ ના હુકમથી નીચે જણાવેલ અનુસૂચિ અનુસંધાને ન્યાય નિર્ણય કરવા માટે અત્રેની અદાલતને સુપરત કરવામાં આવેલ છે.

-:- **અનુસૂચિ** -:-

શ્રી શશીકાંત ડી. સોલંકી ને તેમની મૂળ જગ્યાએ પડેલા દિવસોના પગાર સહિત નોકરીમાં પુનઃસ્થાપિત કરવા જોઈએ કે કેમ?

(૨) સદર કામના બન્ને પક્ષકારોને આંક-૨ થી નોટીસ કાઢવામાં આવેલ હતી. જે નોટીસ પ્રથમ પક્ષકાર નં.૨ નાંઓને બજી ગયેલ હોવાનું જણાય છે.

(૩) સદર કામે બીજા પક્ષકારે આંક-૩ થી માંગણાનું નિવેદન રજુ કરેલ છે. જેમાં તેઓએ જણાવેલ છે કે, બીજા પક્ષકાર પ્રથમ પક્ષકાર નં.૧ કોન્ટ્રાક્ટ એજન્સીમાં પ્રથમ પક્ષકાર નં.૧ મુખ્ય માલિક સંસ્થામાં ૫ વર્ષ તા. ના રોજથી સફાઈ કામદાર તરીકે છેલ્લે માસીક રૂ.૮,૮૯૨/- ના પગારથી તેમની નોકરીની ફરજો ખંત અને વફાદારીપૂર્વક બજાવતા હતા. બીજા પક્ષકાર તેમની નોકરીની ફરજો પ્રથમ પક્ષકારોના હિતમાં સંતોષ અને ફાયદો થાય તે રીતે નિયમિત રીતે બજાવતા હતા. બીજા પક્ષકારનો નોકરીનો પાછલો રેકોર્ડ સ્વચ્છ હતો. બીજા પક્ષકારને કામગીરી બાબતે, વર્તણૂંક બાબતે, નિયમિતતા બાબતે કોઈ મેમો, નોટીસ કે ઠપકો મળેલ નથી.

વધુમાં જણાવેલ છે કે, બીજા પક્ષકાર તેમજ અન્ય કામદારો પ્રથમ પક્ષકાર નં.૨ ના જવાબદાર અધિકારીઓ આર.એમ.ઓ. ડો.એસ.આર.પટેલ, સિવિલ સર્જન ડો.ચૌહાણ સાહેબ તેમજ સેનેટરી ઈન્સ્પેક્ટર મહંમદભાઈ પટેલ સાહેબની સીધી સૂચના અને દેખરેખ હેઠળ કાયમી કામદારો કાલીદાસ મોહન સોલંકી, કાલીદાસ છગન સોલંકી, નગીનભાઈ લક્ષ્મણભાઈ મહીડા, રમેશભાઈ તડવી તેમજ કાયમી આચાબેન તરીકે કામ કરતાં નંદાબેન, દમચંતીબેન, શાંતાબેન, સુમિત્રાબેન વિગેરે જે પ્રકારની કામગીરી બજાવે છે તેવા સરખા પ્રકારની કામગીરી બીજા પક્ષકાર બજાવતા આવેલ હોવા છતાં પ્રથમ પક્ષકાર મુખ્ય માલિક સંસ્થા નં.૨ ધ્વારા બીજા પક્ષકારને સરખા કામનો સરખો પગાર નાં સિદ્ધાંતનો ભંગ કરી લઘુત્તમ વેતન અધિનિયમ મુજબ વેતન ચૂકવી તેઓનું ભયંકર આર્થિક શોષણ આચરતા આવેલ.

વધુમાં જણાવેલ છે કે, પ્રથમ પક્ષકાર મુખ્ય માલિક સંસ્થા નં.૨ અયોગ્ય મજૂર પ્રથા આચરી બીજા પક્ષકાર તેમજ અન્ય સાથી કામદારોને કાયમી ન કરવાના ઈરાદાથી અને કાયમી કામદારોના સ્થાન અને વિશેષાધિકારોથી વંચિત રાખવાના ઉદ્દેશની અયોગ્ય મજૂર પ્રથા આચરી કાયમી કરેલ નહીં તેમજ કોન્ટ્રાક્ટ લેબર (રેગ્યુ. એન્ડ એબો.)

એક્ટ ૧૯૭૦ ની કલમ ૧૦(૨) ની જોગવાઈઓનું ભંગ કરી આઈ.ડી.એક્ટની પાંચમી અનુસૂચિના ક્રમાંક- ૧૦ મુજબ અયોગ્ય મજુર પ્રથા છે. વધુમાં જણાવેલ કે, બીજા પક્ષકારને તા.૩૧/૦૩/૨૦૨૨ ના રોજથી કોઈપણ જાતના કારણ વગર સાંભળવાની કે ખુલાસો કરવાની તક આપ્યા સિવાય મૌખિક હુકમથી ગેરકાયદેસર છુટા કરેલ. પ્રથમ પક્ષકારનાઓએ છુટા કરતા પહેલાં કોઈ મેમો, નોટીસ કે નોટીસ પગાર ચૂકવેલ નથી. બીજા પક્ષકારે પ્રથમ પક્ષકાર સંસ્થામાં દર વર્ષે ૨૪૦ દિવસ ઉપરાંતની નોકરીની ફરજો બજાવેલ હોવા છતાં ખાતાકીય તપાસ કરેલ નથી કે છટણી વળતર ચૂકવેલ નથી. પ્રથમ પક્ષકારનાઓએ છુટા કરતા પહેલાં બચાવની કોઈ તક આપેલ નથી જે પ્રથમ પક્ષકારનાઓનું છુટા કરવાનું કૃત્ય ગેરકાયદેસર, ગેરવ્યાજબી અને કુદરતી ન્યાયના સિદ્ધાંત વિરૂદ્ધનું છે.

વધુમાં જણાવેલ કે, બીજા પક્ષકારે પ્રથમ પક્ષકાર સંસ્થામાં દર વર્ષ ૨૪૦ દિવસ ઉપરાંતની કામગીરી કરેલાનો પુરાવો પ્રથમ પક્ષકાર સંસ્થાના કબજામાં છે. બીજા પક્ષકારને મજુર કાયદાની જોગવાઈ મુજબ હાજરી કાર્ડ, પગાર સ્લીપ, હક્ક રજા કાર્ડ, વિગેરે નોકરી અંગેના મહત્વના પુરાવાઓ આપતા નહતા. પ્રથમ પક્ષકાર મુખ્ય માલિક સંસ્થા નં.૨ માં પ્રથમ પક્ષકાર નં.(૧) નો ચાલતો કોન્ટ્રાક્ટ શામ, બોગસ, કેમો ફ્લેજ અને પેપર એરેન્જડ હતો. પ્રથમ પક્ષકાર નં.૨ નામે કાયમી પ્રકારની કામગીરીમાં ગેરકાયદેસર રીતે કોન્ટ્રાક્ટ પ્રથા અમલમાં રાખેલ હતી. બીજા પક્ષકાર કાયમી પ્રકારની કામગીરીમાં જોડાયેલા કામદાર હતા. પ્રથમ પક્ષકાર નં.૧ કોન્ટ્રાક્ટ એજન્સીનું કામ માત્ર પગાર ચૂકવણી કરવાનું હતું. બીજા પક્ષકાર પ્રથમ પક્ષકાર નં.૨ મુખ્ય માલિકના જવાબદાર અધિકારીઓની સીધી સૂચના અને દેખરેખ હેઠળ કામગીરી બજાવતા હતા. બીજા પક્ષકાર જે પ્રકારની કામગીરી કરતા હતા તે કામગીરી કાયમી પ્રકારની હતી. બીજા પક્ષકાર હાલ બેકાર છે. નોકરી મેળવવા પ્રયત્ન કરેલ હોવા છતાં નોકરી મળેલ નથી. બીજા પક્ષકાર આજે પણ પ્રથમ પક્ષકાર નં.૨ મુખ્ય માલિક સંસ્થામાં કામ કરવા રાજી અને ખુશી છે. તેમની જગ્યાએ અન્ય વ્યક્તિને કામ પર રાખેલ છે તેમ જણાવી બીજા પક્ષકારને પ્રથમ પક્ષકાર નાઓએ વિના કોઈ કારણ એકાએક તા.૩૧/૦૩/૨૦૨૨ ના રોજથી ગેરકાયદેસર રીતે છુટા કરવાનું કૃત્ય ગેરકાયદેસર, ગેરવ્યાજબી અને કુદરતી ન્યાયનાં સિદ્ધાંત વિરૂદ્ધનું જાહેર

કરી, તેમની સળંગ નોકરી ગણી મૂળ જગ્યાએ પડેલા દિવસોના પુરેપુરા પગાર તથા અન્ય આનુષાંગિક લાભો સહિત ચઢતા ક્રમે પગાર ચૂકવી પુનઃ સ્થાપિત કરવાનો હુકમ કરવા તથા પ્રથમ પક્ષકાર નં.૨ મુખ્ય માલિક સંસ્થા અને પ્રથમ પક્ષકાર નં.૧ નો કોન્ટ્રાક્ટ શામ, બોગસ, કેમો ફ્લેજ અને પેપર એરેન્જ કોન્ટ્રાક્ટ હોવાનું જાહેર કરી બીજા પક્ષકારને પ્રથમ પક્ષકાર નં.૨ મુખ્ય માલિકના કામદાર હોવાનું જાહેર કરવા તથા ખર્ચ પેટે રૂ.૧૦,૦૦૦/- પ્રથમ પક્ષકારનાઓ ચૂકવી આપે તેવો હુકમ કરવા દાદ માંગેલ છે.

બીજા પક્ષકાર તરફે આંક-૪ થી શ્રમિક કામદાર કલ્યાણ સંઘના પ્રતિનિધિનું અધિકાર પત્ર રજુ થયેલ છે.

(૪) સદર કામના પ્રથમ પક્ષકારોને નોટીસની બજવણી થયેલ હોવા છતાં તેઓ તરફે કોઈ હાજર રહેલ નથી કે બીજા પક્ષકારના માંગણાના નિવેદન વિરુદ્ધ જવાબ રજુ થયેલ નથી. આ કામે બીજા પક્ષકાર તરફથી તેમનું માંગણાનું નિવેદન પ્રથમ પક્ષકારોને રજુ.પોષ્ટ એડીથી મોકલવામાં આવેલ, જે પ્રથમ પક્ષકારોને મળી ગયા બાબતે પોષ્ટ ખાતાનો ટ્રેકીંગ રીપોર્ટ રજુ થયેલ છે. જે દસ્તાવેજ આંક-૫ ના લીસ્ટથી રજુ રાખેલ છે. જેથી બીજા પક્ષકાર તરફે આંક-૬ થી પ્રથમ પક્ષકારોનો જવાબ રજુ કરવાનો હકક બંધ કરવા અરજ કરતાં, પ્રથમ પક્ષકારોનો જવાબ રજુ કરવાનો હકક બંધ કરવાનો હુકમ કરવામાં આવેલ અને સદર કામ પુરાવા માટે રાખવામાં આવેલ.

(૫) આ કામે બીજા પક્ષકાર તથા પ્રથમ પક્ષકાર તરફે નીચે મુજબનાં મૌખિક તથા દસ્તાવેજી પુરાવાઓ રજુ કરવામાં આવેલ છે.

#### **બીજા પક્ષકાર તરફે :-**

- ૧) નિ-૫/૧ યુનિયન મારફતે પ્રથમ પક્ષકાર નં.૧, ૨ ને માંગણાનું નિવેદન ફોરવર્ડીંગ કર્યા અંગેના પત્રની ઝેરોક્ષ નકલ.
- ૨) નિ-૫/૨ પ્રથમ પક્ષકાર નં.૧ ને માંગણાનું નિવેદન બજુ ગયા અંગેનું પોષ્ટ ખાતાની ટ્રેકીંગ સાઈડ ઉપરથી આઈટમ ડીલીવરી કન્ફર્મની ઝેરોક્ષ નકલ.

- ૩) નિ-૫/૩ પ્રથમ પક્ષકાર નં.૨ ને માંગણાનું નિવેદન બજાવવા અંગેનું પોષ્ટ ખાતાની ટ્રેડીંગ સાઈડ ઉપરથી આઈટમ ડીલીવરી કન્ફર્મની ઝેરોક્ષ નકલ.
- ૪) નિ-૭/૧ પ્રથમ પક્ષકાર નં.૧ નાંએ આપેલ ઓળખપત્રની ઝેરોક્ષ નકલ.
- ૫) નિ-૭/૨ રીજીયોનલ મેનેજર, જીઆઈડીસી અંકલેસ્વર તેમજ પોલીસ ઈન્સ્પેક્ટરના ડીસેલીશન પ્લાન્ટના ભૂમિપૂજન કાર્યક્રમના ડ્યુટી પાસની ઝેરોક્ષ નકલ.
- ૬) નિ-૭/૩ પ્રથમ પક્ષકાર નં.૨ નાંએ લીગલ સર્વિસ કેમ્પ મોડ્યુલ કેમ્પમાં ફરજ બજાવવા બાબતે પાઠવેલ પત્રની ઝેરોક્ષ નકલ.
- ૭) નિ-૭/૪ પ્રથમ પક્ષકાર નં.૨ નાંએ પાંચમા તબક્કાના સેવા સેતુ કાર્યક્રમમાં ફરજ બજાવવા બાબત પાઠવેલ પત્રની ઝેરોક્ષ નકલ.
- ૮) નિ-૭/૫ પ્રથમ પક્ષકાર નં.૨ નાંએ માન. મુખ્યમંત્રીશ્રીના દહેજ ખાતેના પ્રવાસ કાર્યક્રમ બાબતે પાઠવેલ પત્રની ઝેરોક્ષ નકલ.
- ૯) નિ-૭/૬ પ્રથમ પક્ષકાર નં.૨ નાંએ મહા વાવાઝોડુ ત્રાટકવાની સંભાવનાના હેતુસર રેપીડ રીસ્પોન્સ ટીમ તરીકે ફરજ બજાવવા બાબતે પાઠવેલ પત્રની ઝેરોક્ષ નકલ.
- ૧૦) નિ-૭/૭ પ્રથમ પક્ષકાર નં.૨ નાંએ કોવિડ-૧૯ ની સેવા બદલ આપેલ પ્રમાણપત્ર ની ઝેરોક્ષ નકલ.
- ૧૧) નિ-૭/૮ બીજા પક્ષકારે પોલીસ ઈન્સ્પેક્ટરને ઉદ્દેશીને એક અઠવાડિયા હોટલમાં કોરોન્ટાઈન કરેલ ત્યારબાદ ફરજ ઉપર હાજર થશે તે બાબતે પ્રથમ પક્ષકાર નં.૧ એ રીસીવ્ડ કરાવેલ પત્રની ઝેરોક્ષ નકલ.
- ૧૨) નિ-૭/૯ પ્રથમ પક્ષકાર નં.૨ નાંએ બ્લડ બેંકના કેમ્પ બાબતે પાઠવેલ પત્રની ઝેરોક્ષ નકલ.
- ૧૩) નિ-૭/૧૦ પ્રથમ પક્ષકાર નં.૨ નાંએ બ્લડ બેંકના કેમ્પ બાબતે પાઠવેલ પત્રની ઝેરોક્ષ નકલ.
- ૧૪) નિ-૭/૧૧ બીજા પક્ષકારના બેંક સ્ટેટમેન્ટની ઝેરોક્ષ નકલ.
- ૧૫) આંક-૮ બીજા પક્ષકાર શશીકાંત ડી. સોલંકીની એફીડેવિટ પર સરતપાસ (જેની પ્રથમ પક્ષકાર નં.૧, ૨ તરફે ઉલટ તપાસ કરવામાં આવેલ નથી.)

સદર કામના બીજા પક્ષકાર તરફે આંક-૯-એ થી કલોઝીંગ પુરસીસ રજુ કરવામાં આવેલ છે.

**પ્રથમ પક્ષકાર નં.૧, ૨ તરફે :-**

સદર કામના પ્રથમ પક્ષકાર નં.૧ તથા નં.૨ ને બીજા પક્ષકારની ઉલટ તપાસ કરવા માટે અવાર નવાર તકો આપવા છતાં, તેઓ તરફે કોઈ હાજર રહેલ નથી કે બીજા પક્ષકારની ઉલટ તપાસ કરેલ નથી. તેથી બીજા પક્ષકાર તરફે આંક-૯ થી અરજી આપતાં, પ્રથમ પક્ષકાર નં.૧ અને નં.૨ નો બીજા પક્ષકારની ઉલટ તપાસ કરવાનો હકક બંધ કરવાનો હુકમ કરવામાં આવેલ.

ત્યારબાદ પ્રથમ પક્ષકાર નં.૧ તથા નં.૨ ને તેમના પુરાવા રજુ કરવા માટે અવાર નવાર તકો આપવા છતાં, તેઓ તરફે હાજર થઈ પુરાવા રજુ કરેલ નથી. જેથી બીજા પક્ષકાર તરફે આંક-૧૦ થી અરજી આપતાં, પ્રથમ પક્ષકાર નં.૧ અને નં.૨ નો પુરાવા રજુ કરવાનો હકક બંધ કરવાનો હુકમ કરવામાં આવેલ.

(૬) આ કામે બીજા પક્ષકાર તરફેના પ્રતિનિધિશ્રીની મૌખિક દલીલો સાંભળવામાં આવેલ. ત્યારબાદ સદર કામ પ્રથમ પક્ષકારોની દલીલ માટે રાખવામાં આવેલ. પરંતુ પ્રથમ પક્ષકાર નં.૧ અને નં.૨ તરફે દલીલો માટે કોઈ હાજર રહેલ નથી કે દલીલો કરેલ નથી. તેથી બીજા પક્ષકારની આંક-૧૧ ની અરજી ધ્યાને લેતાં, પ્રથમ પક્ષકાર નં.૧ અને નં.૨ નો દલીલો રજુ કરવાનો હકક બંધ કરવાનો હુકમ કરી સદર કામ હુકમ ઉપર લેવામાં આવેલ છે.

(૭) આ કામે સદર અરજીના આખરી નિર્ણય તથા નિકાલ માટે નીચે મુજબના મુદ્દા ઉપસ્થિત કરવા જરૂરી બને છે.

**-:- મુદ્દા -:-**

- (૧) શું બીજા પક્ષકાર પૂરવાર કરે છે કે, તેઓ પ્રથમ પક્ષકાર નં.૧ અને નં.૨ ના કામદાર હતા ?
- (૨) શું બીજા પક્ષકાર પૂરવાર કરે છે કે, તેમણે પ્રથમ પક્ષકાર સંસ્થામાં એક વર્ષથી ઓછી નહીં તેટલા સમયગાળા માટે સળંગ નોકરી કરેલ છે ?
- (૩) શું બીજા પક્ષકાર પૂરવાર કરે છે કે, તેમને છૂટા કરવાનું પ્રથમ પક્ષકાર સંસ્થાનું કૃત્ય ગેરકાયદેસર છે ? અને તેમને છૂટા કરતી વખતે ઔદ્યોગિક વિવાદ ધારાની જોગવાઈઓનું પાલન કરેલ નથી ?
- (૪) શું બીજા પક્ષકાર પૂરવાર કરે છે કે, તેઓ તેમની મૂળ જગ્યાએ પડેલા દિવસોના પુરા પગાર તથા આનુષંગિક લાભો સહિત નોકરીમાં પુનઃ સ્થાપિત થવા હકકદાર છે ?
- (૫) શું બીજા પક્ષકાર માંગણાના નિવેદનમાં જણાવ્યા મુજબની દાદ મેળવવા હકકદાર છે ?
- (૬) શું હુકમ ?
- (૮) ઉપરોક્ત મુદ્દાઓના મારા ન્યાયિક નિર્ણયો નીચે મુજબ છે.

--:- નિર્ણય --:-

- (૧) અંશત: હકારમાં. (પ્રથમ પક્ષકાર નં.૧ ના)
- (૨) હકારમાં.
- (૩) હકારમાં.
- (૪) અંશત: હકારમાં.
- (૫) અંશત: હકારમાં.
- (૬) આખરી હુકમ મુજબ.
- (૯) ઉપરોક્ત મુદ્દાઓના મારા ન્યાયિક નિર્ણયના કારણો નીચે મુજબ છે.

## -: કારણો :-

**મુદ્દા નંબર- ૧ :-**

સદર કામના બીજા પક્ષકારે તેમનાં માંગણાના નિવેદનમાં જણાવેલ છે કે, બીજા પક્ષકાર પ્રથમ પક્ષકાર નં.૧ કોન્ટ્રાક્ટ એજન્સીમાં પ્રથમ પક્ષકાર નં.૧ મુખ્ય માલિક સંસ્થામાં ૫ વર્ષ તા.૦૨/૦૩/૨૦૧૭ ના રોજથી સફાઈ કામદાર તરીકે છેલ્લે માસીક રૂ.૮,૮૯૨/- ના પગારથી તેમની નોકરીની ફરજો ખંત અને વફાદારીપૂર્વક બજાવતા હતા. બીજા પક્ષકાર તેમની નોકરીની ફરજો પ્રથમ પક્ષકારોના હિતમાં સંતોષ અને ફાયદો થાય તે રીતે નિયમિત રીતે બજાવતા હતા. બીજા પક્ષકારનો નોકરીનો પાછલો રેકોર્ડ સ્વચ્છ હતો. ઉપરોક્ત જણાવેલ હકીકતો સાબિત કરવા માટે બીજા પક્ષકાર તરફે આંક-૫ ના લીસ્ટથી નિ.૫/૧ થી નિ.૫/૩ સુધીનાં તથા આંક-૭ ના લીસ્ટથી નિ.૭/૧ થી નિ.૭/૧૧ સુધીનાં દસ્તાવેજો તથા તેઓની એફીડેવીટ ઉપર સરતપાસ રજુ કરેલ છે. બીજા પક્ષકાર ધ્વારા નિ.૭/૧ થી રજુ કરેલ પુરાવો ધ્યાને લેતાં બીજા પક્ષકારને આપવામાં આવેલ ઓળખપત્ર પ્રથમ પક્ષકાર નં.૧ કોન્ટ્રાક્ટર ડી.જી.નાકરાણી ધ્વારા પ્રથમ પક્ષકાર નં.૨ માં કામગીરી કરવા માટે આપેલ હોવાનું જણાય છે તેમજ નિ.૭/૧૧ બીજા પક્ષકારે રજુ કરેલ બેંક સ્ટેટમેન્ટની ઝેરોક્ષ નકલ છે. જે દસ્તાવેજો જોતાં તેમાં પ્રથમ પક્ષકાર નં.૧ નું નામ દર્શાવવામાં આવેલ હોવાનું જણાય છે. આથી બીજા પક્ષકારે પ્રથમ પક્ષકાર નં.૧ ડી.જી.નાકરાણી કોન્ટ્રાક્ટમાં કામ કરેલ હોવાની હકીકત પુરાવા ધ્વારા પૂરવાર થતી હોવાથી બીજા પક્ષકાર અને પ્રથમ પક્ષકાર નં.૧ વચ્ચે માલિક-કામદારના સંબંધો અસ્તિત્વમાં આવેલ હોવાનું જણાય છે. બીજા પક્ષકાર તરફે રજુઆત છે કે, બીજા પક્ષકાર તા.૦૨/૦૩/૨૦૧૭ થી નોકરીમાં જોડાયેલા અને છેલ્લે માસીક રૂ.૮,૮૯૨/- પગાર મળતો હતો અને સફાઈ કામદાર તરીકે નોકરી કરતા હતા.

આ કામે પ્રથમ પક્ષકાર નં.૧ તથા નં.૨ તરફે કોઈ હાજર રહેલ નથી કે બીજા પક્ષકારે તેમનાં માંગણાના નિવેદનમાં તેમજ સોગંદ ઉપરની સરતપાસમાં જણાવેલ હકીકતોને પડકારેલ નથી કે બીજા પક્ષકારે રજુ કરેલ પુરાવાથી વિરૂઢ્ઠના કોઈ પુરાવા રજુ

કરેલ નથી કે બીજા પક્ષકારની ઉલટ તપાસ કરી વિરૂઢ્ઢની હકીકત પૂરવાર કરેલ નથી. આથી બીજા પક્ષકારે જણાવેલ હકીકતો પુરાવાથી પૂરવાર કરેલ હોવાથી તે હકીકતોને નહીં માનવાને કોઈ કારણ રહેતું ન હોવાથી બીજા પક્ષકાર પ્રથમ પક્ષકાર નં.૧ ના કામદાર હોવાનું પૂરવાર પૂરવાર થાય છે અને બીજા પક્ષકાર પ્રથમ પક્ષકાર નં.૨ ના કાયમી કામદાર હોવાનું પૂરવાર થયેલ નથી. જેથી અત્રે ઉપસ્થિત કરવામાં આવેલ **મુદ્દા નંબર-૧** નો જવાબ પ્રથમ પક્ષકાર નં.૧ પુરતો **હકારમાં** આપવામાં આવે છે.

**મુદ્દા નંબર- ૨ :-**

સદર કામના બીજા પક્ષકારે તેમનાં માંગણાના નિવેદન તથા સોગંદનામામાં જણાવેલ છે કે, બીજા પક્ષકારે પ્રથમ પક્ષકાર સંસ્થામાં દર વર્ષે ૨૪૦ દિવસ ઉપરાંતની કામગીરી કરેલ છે અને તેનો પુરાવો પ્રથમ પક્ષકાર સંસ્થાના કબજામાં છે. પ્રથમ પક્ષકારનાઓ તેઓને મજૂર કાયદાની જોગવાઈ મુજબ નોકરી અંગેના પુરાવાઓ આપતા ન હતા. તદુપરાંત બીજા પક્ષકારે નિ.૭/૧ થી નિ.૭/૧૧ નાં દસ્તાવેજી પુરાવાઓ રજૂ કરેલ છે જે જોતાં, પ્રથમ પક્ષકાર નં.૧ ધ્વારા આપેલ ઓળખપત્ર, કોવિડ-૧૯ નાં સમયગાળા દરમ્યાન બજાવેલ સારી કામગીરી અંગેનું પ્રથમ પક્ષકાર નં.૨ સંસ્થાએ આપેલ પ્રમાણપત્ર, બેંક સ્ટેટમેન્ટની ઝેરોક્ષ નકલ તેમજ પ્રથમ પક્ષકાર નં.૨ ધ્વારા અલગ અલગ જગ્યાએ સોંપવામાં આવેલ ફરજ અંગેનાં પત્રો તેમજ માન. મુખ્ય મંત્રીશ્રીનાં કાર્યક્રમ અનુસંધાને પાઠવેલ પત્ર તેમજ રાજ્યમાં મહા વાવાઝોડુ ત્રાટકવાની સંભાવના હોય તે હેતુસર રેપીડ રીસ્પોન્ડ ટીમ તરીકે ફરજ બજાવવા તથા બ્લડ ડોનેશન કેમ્પ બાબતે પાઠવેલ પત્રોની ઝેરોક્ષ નકલો રજૂ છે. જે તમામ દસ્તાવેજી પુરાવાઓ ધ્યાને લેતાં બીજા પક્ષકારે પ્રથમ પક્ષકાર સંસ્થામાં એક વર્ષથી ઓછી નહીં તેટલા સમયગાળા માટે સળંગ નોકરી કરેલ હોવાનું જણાઈ આવે છે. આ ઉપરાંત બીજા પક્ષકારનાં પ્રતિનિધી દલીલમાં જણાવે છે કે, બીજા પક્ષકારની પ્રથમ પક્ષકારોએ ઉલટ તપાસ કરેલ નથી કે રજૂ કરેલ દસ્તાવેજોને પડકારેલ નથી કે બીજા પક્ષકાર વિરૂઢ્ઢનાં કોઈ દસ્તાવેજી પુરાવાઓ રજૂ કરેલ નથી જેથી બીજા પક્ષકારના પુરાવાને નહીં માનવાને કોઈ કારણ રહેતું નથી.

આ કામે પ્રથમ પક્ષકાર નં.૧ તથા નં.૨ તરફે કોઈ હાજર રહેલ નથી કે બીજા પક્ષકારે જણાવેલ હકીકતથી વિરુદ્ધની કોઈ હકીકત કે તેને ખંડન કરતાં કોઈ પુરાવા રજૂ કરેલ નથી. આ કામે બીજા પક્ષકારનાં સોગંદનામાની સરતપાસની હકીકતોને પડકારવામાં આવેલ નથી. જેથી બીજા પક્ષકારે જણાવેલ હકીકત નહીં માનવાને કોઈ કારણ રહેતું ન હોય, બીજા પક્ષકારે પ્રથમ પક્ષકાર સંસ્થામાં એક વર્ષથી ઓછી નહીં તેટલા સમયગાળા માટે સળંગ નોકરી કરેલ હોવાનું પૂરવાર થતું હોય અત્રે ઉપસ્થિત કરવામાં આવેલ **મુદ્દા નંબર-૨** નો જવાબ **હકારમાં** આપવામાં આવે છે.

**મુદ્દા નંબર- ૩ :-**

સદર કામના બીજા પક્ષકારે તેમનાં માંગણાના નિવેદન તથા સોગંદનામામાં જણાવેલ છે કે, બીજા પક્ષકારને પ્રથમ પક્ષકાર સંસ્થાએ તા.૩૧/૦૩/૨૦૨૨ ના રોજથી ગેરકાયદેસર રીતે છુટા કરેલા છે. બીજા પક્ષકારને નોકરીમાંથી છુટા કરતા પહેલાં કોઈ મેમો, નોટીસ કે નોટીસ પગાર કે છટણી વળતર ચૂકવેલ નથી કે બચાવની કોઈ તક આપવામાં આવેલ નથી. બીજા પક્ષકારના માંગણાના નિવેદન તેમજ સોગંદનામામાં જણાવેલ આ હકીકતોને પ્રથમ પક્ષકાર નં.૧ તથા નં.૨ સંસ્થાએ હાજર રહી પડકારેલ નથી કે બીજા પક્ષકારની ઉલટ તપાસ કરેલ નથી. આથી પ્રાથમિક દ્રષ્ટિએ પ્રથમ પક્ષકાર નં.૧ સંસ્થાએ બીજા પક્ષકારની છટણી કરી ઔદ્યોગિક વિવાદ અધિનિયમની કલમ-૨૫(એફ)ની જોગવાઈઓનું પાલન કરેલ ન હોવાનું પૂરવાર થાય છે. જ્યારે કોઈપણ કામદારની છટણી કરી નોકરીમાંથી છુટા કરવામાં આવે તો તેઓને નોટીસ, નોટીસ પગાર કે છટણી વળતર ચૂકવવું જોઈએ તે પ્રથમ પક્ષકાર નં.૧ સંસ્થાએ ચૂકવેલ નથી તેમજ બીજા પક્ષકારની ખાતાકીય તપાસ કરેલ નથી કે બીજા પક્ષકારને બચાવ કરવાની પુરતી તક આપેલ નથી. બીજા પક્ષકાર તરફે દલીલમાં જણાવેલ છે કે બીજા પક્ષકારનું પ્રથમ પક્ષકારો ધ્વારા છુટા કરવાનું કૃત્ય ગેરકાયદેસરનું છે તેમજ મજુર કાયદાનું કોઈ પાલન કરેલ નથી કે છટણી વળતર પણ ચૂકવ્યું નથી. આમ, પ્રથમ પક્ષકાર નં.૧ સંસ્થાનું કૃત્ય ગેરકાયદેસર અને કુદરતી ન્યાયના સિદ્ધાંત વિરુદ્ધનું હોવાનું તથા બીજા પક્ષકારને છુટા કરતી

વખતે ઔદ્યોગિક વિવાદ ધારાની જોગવાઈઓનું પાલન કરેલ નહીં હોવાની હકીકત પૂરવાર થાય છે. આથી અત્રે ઉપસ્થિત કરવામાં આવેલ મુદ્દા નંબર-૩ નો જવાબ હકારમાં આપવામાં આવે છે.

**મુદ્દા નંબર- ૪ અને ૫ :-**

મુદ્દા નંબર-૪ અને ૫ એકબીજા સાથે સંલગ્ન હોવાથી બંને મુદ્દાની એકસાથે ચર્ચા કરવામાં આવે છે.

સદર કામના પ્રથમ પક્ષકાર નં.૧ તથા નં.૨ તરફે કોઈ હાજર રહેલ નથી કે બીજા પક્ષકારના માંગણાના નિવેદન વિરુદ્ધ કોઈ જવાબ રજુ કરેલ નથી કે કોઈ પુરાવા રજુ કરેલ નથી કે ઉલટ તપાસ પણ કરેલ નથી. બીજા પક્ષકારે રજુ કરેલ પુરાવાઓ જોતાં બીજા પક્ષકાર અને પ્રથમ પક્ષકાર નં.૧ કોન્ટ્રાક્ટ એજન્સી વચ્ચે માલિક-કામદારના સંબંધો અસ્તિત્વમાં આવેલ હોવાનું જણાય છે. બીજા પક્ષકારે તેમનાં માંગણાના નિવેદનમાં તેમજ સોગંદનામામાં તેઓ પ્રથમ પક્ષકાર નં.૨ મુખ્ય માલિકના કામદાર હોવાનું જણાવેલ છે. પરંતુ બીજા પક્ષકારે તેઓને પ્રથમ પક્ષકાર નં.૨ મુખ્ય માલિક તરફથી આપવામાં આવેલ નિમણૂકપત્ર કે તેને આધારીત પુરાવા રજુ કરેલ નથી. જ્યારે બીજા પક્ષકારે નિ.૭/૧ થી નિ.૭/૧૧ નાં દસ્તાવેજી પુરાવાઓ રજુ કરેલ છે જે જોતાં, પ્રથમ પક્ષકાર નં.૧ ધ્વારા આપેલ ઓળખપત્ર, બેંક સ્ટેટમેન્ટની ઝેરોક્ષ નકલ રજુ છે. જે તમામ દસ્તાવેજી પુરાવાઓ ધ્યાને લેતાં તેમાં પ્રથમ પક્ષકાર નં.૧ નું નામ દર્શાવવામાં આવેલ હોવાનું જણાય છે. આમ બીજા પક્ષકાર તરફે રજુ કરવામાં આવેલ પુરાવા પરથી પ્રથમ પક્ષકાર નં.૨ અને બીજા પક્ષકાર વચ્ચે માલિક-કામદારનો કોઈ સંબંધ અસ્તિત્વમાં આવેલ હોવાનું જણાતું ન હોવાથી, બીજા પક્ષકાર પ્રથમ પક્ષકાર નં.૧ કોન્ટ્રાક્ટ એજન્સીના કામદાર હતા તેવી હકીકત ફલિત થાય છે. જ્યારે બીજા પક્ષકારે પ્રથમ પક્ષકાર નં.૨ મુખ્ય માલિક સંસ્થાનાં કામદાર હોવાની હકીકત પુરવાર થતી ન હોય ત્યારે પ્રથમ પક્ષકાર નં.૨ અને બીજા પક્ષકાર વચ્ચે માલિક-કામદારના સંબંધો જ અસ્તિત્વમાં આવેલ ન હોય અને પ્રથમ પક્ષકાર નં.૨ નાએ બીજા પક્ષકારને છુટા કરેલ ન હોય ત્યારે બીજા પક્ષકાર પ્રથમ પક્ષકાર નં.૨ સંસ્થામાં

કાયમી કામદાર તરીકે ફરજ બજાવતા હતા તેવું સાબિત થતું ન હોવાથી, બીજા પક્ષકારે તેઓ પ્રથમ પક્ષકાર નં.૨ મુખ્ય માલિકના કામદાર હોવાનું જાહેર કરવાની માંગેલ દાદ તેમને મળી શકે નહીં.

બીજા પક્ષકારે તેમના માંગણાના નિવેદનમાં પ્રથમ પક્ષકાર નં.૨ મુખ્ય માલિક સંસ્થા અને પ્રથમ પક્ષકાર નં.૧ નો કોન્ટ્રાક્ટ શામ, બોગસ, કેમો ફ્લેજ અને પેપર એરેન્જડ કોન્ટ્રાક્ટ હોવાનું જાહેર કરવાની પણ દાદ માંગેલ છે. પરંતુ તે હકીકત બીજા પક્ષકાર સચોટ પુરાવા ધ્વારા પૂરવાર કરી શકેલ ન હોવાથી તે દાદ પણ તેઓને મળી શકે તેમ નથી. પરંતુ બીજા પક્ષકારે પ્રથમ પક્ષકાર નં.૧ કોન્ટ્રાક્ટ એજન્સીના કામદાર હોવાની હકીકત તથા બીજા પક્ષકારે પ્રથમ પક્ષકાર નં.૧ માં ૨૪૦ દિવસ ઉપરાંત કામગીરી કરેલ હોવાની હકીકત અને પ્રથમ પક્ષકાર નં.૧ નાએ તેઓને ગેરકાયદેસર રીતે છુટા કરેલ હોવાની હકીકત પુરાવાઓ ધ્વારા પૂરવાર થયેલ હોવાથી બીજા પક્ષકાર તેમની નોકરીમાં મૂળ જગ્યાએ પુનઃ સ્થાપિત થવા હકકદાર બને છે.

હવે બીજા પક્ષકાર પડેલા દિવસોનો પગાર તથા આનુષંગિક લાભોની રકમ મેળવવા હકકદાર છે કે કેમ ? તે અંગે ઉપર જણાવ્યા મુજબ બીજા પક્ષકાર તથા પ્રથમ પક્ષકાર નં.૧ કોન્ટ્રાક્ટર વચ્ચે માલિક-કામદારનો સંબંધ પૂરવાર થયેલ હોય તથા હાલના કામે બીજા પક્ષકારને પ્રથમ પક્ષકાર નં.૧ કોન્ટ્રાક્ટર ધ્વારા સળંગ નોકરીમાંથી ગેરકાયદેસર છુટા કરેલાનું પૂરવાર થતું હોય ત્યારે બીજા પક્ષકાર કામદાર મૂળ જગ્યાએ પુનઃસ્થાપિત થવા હકકદાર બને છે. જ્યારે બીજા પક્ષકાર કામદારને ગેરકાયદેસર છુટા કરેલ હોવાનું અત્રેની અદાલત માને છે ત્યારે બીજા પક્ષકાર કામદારે નોકરી મેળવવા ઘણાં પ્રયાસ કરવા પડ્યા હશે અને પોતાની જગ્યા ઉપર પુનઃસ્થાપિત થવાની કાર્યવાહી પણ કરવી પડેલ હશે અને બીજા પક્ષકાર બેકાર છે અને નોકરી મળેલ નથી તેવું તેમણે પોતાની સોગંદ ઉપરની જુબાનીમાં જણાવેલ છે.

બીજા પક્ષકાર કામદારે તેમના આંક-૩ નાં માંગણાના નિવેદનમાં જણાવેલ છે કે, બીજા પક્ષકાર બેકાર છે. નોકરી મેળવવા પ્રમાણિક પ્રયત્ન કરેલ હોવા છતાં નોકરી મળેલ

નથી. બીજા પક્ષકાર કામદારે કોઈ ગેઈનકુલ એમ્પ્લોયમેન્ટ કરેલું હોય તો તે અંગે પ્રથમ પક્ષકારે નામદાર કોર્ટ સમક્ષ કોઈ પુરાવાઓ રજુ કરેલા નથી. આ સંબંધે બીજા પક્ષકાર તરફે પણ કોઈ પુરાવો રજુ કરેલ નથી. જેથી આટલી કારમી મોંઘવારીમાં કોઈપણ વ્યક્તિ સદંતર બેકાર બેસી રહે તે હકીકત માની શકાય તેમ નથી. પરંતુ બીજા પક્ષકાર કામદાર બેકારીનાં સમયગાળામાં કોઈ લાભકારક કમાણી કરતા ન હતા, તેવું સાબિત કરવાનો ભાર શ્રમયોગી બીજા પક્ષકાર ઉપર નાંખવો તે પણ અન્યાયી ગણાય. જેથી બીજા પક્ષકાર કામદાર ગેઈનકુલ એમ્પ્લોઈમેન્ટમાં હતાં તેવું પ્રથમ પક્ષકારે સાબિત કરવાનું રહે છે. પરંતુ પ્રથમ પક્ષકારોએ સદર હકીકત પૂરવાર કરવા નામદાર કોર્ટ ધ્વારા તકો આપવા છતાં હાજર રહી તેમનો કેસ પૂરવાર કરેલ નથી. સાથે સાથે પ્રથમ પક્ષકાર નંબર-૧ પાસેથી બીજા પક્ષકાર બેકાર બન્યા બાદ અન્ય કોઈ જગ્યાએ કામગીરી મળેલ ન હોઈ, તે પણ માની શકાય તેમ નથી. એટલે કે બીજા પક્ષકાર કામદાર પ્રથમ પક્ષકાર સંસ્થામાં જે પ્રકારની કામગીરી કરી રહ્યાં હતાં તેવી કામગીરી આ ગાળામાં અન્ય કોઈ જગ્યાએ નહીં મળેલ હોય તેવું માની શકાય નહીં.

પડેલા દિવસોનો પગાર એ આપોઆપ મળવાપાત્ર નથી. પરંતુ બીજા પક્ષકારનાં પડેલ રોજના પગાર નક્કી કરતાં સમયે બીજા પક્ષકારનો હોદ્દો, નોકરીનો પ્રકાર, પગાર, નોકરીનો સમયગાળો, છુટા કરતાં સમયે કામદારની ઉંમર, આપું કામ મળવાની શક્યતા, કામદારે પડેલ રોજ દરમિયાન નોકરી મેળવવા કરેલ પ્રયત્ન તથા પડેલ રોજ દરમિયાન કરેલ કમાણી ધ્યાને લેવાની રહે છે. જે મુજબ બીજા પક્ષકારે પોતાના આંક-૩ ના માંગણાના નિવેદનમાં તેમજ તેમનાં પ્રતિનિધિશ્રીએ કરેલ દલીલો ધ્યાને લેતાં બીજા પક્ષકારને છુટા કરતી વખતે પુખ્ત વયની ઉંમર ધ્યાને લેતાં તથા વિશેષમાં પ્રથમ પક્ષકાર નંબર-૧ બીજા પક્ષકાર તેમની બેકારીના સમયમાં તેમને પહેલાં મળતી હતી એટલી જ આવક મેળવતાં હતાં તેવું સાબિત કરી શકેલ ન હોઈ, જે ઉપરોક્ત હકીકતો અને સંજોગો ધ્યાને લેતાં બીજા પક્ષકારને પડેલા રોજના ૪૦ % પગાર ચૂકવવાનાં હુકમ સાથે નોકરીમાં પુનઃસ્થાપિત કરવાનો હુકમ કરવામાં આવે તો, ન્યાયનું હિત જળવાશે. જેથી **મુદ્દા નંબર-૪ અને ૫ નો જવાબ અંશતઃ હકારમાં** આપવામાં આવે છે અને **મુદ્દા નંબર-૬** પરત્વે ન્યાયના હિતમાં નીચે મુજબનો એવોર્ડ પસાર કરવામાં આવે છે.

**-:- એવોર્ડ -:-**

- (૧) બીજા પક્ષકાર શશીકાંત ડી.સોલંકીનો રેકૉર્ડ્સ (એલ.સી.બી.) નં.- ૯૪/૨૦૨૨ અંશતઃ મંજૂર કરવામાં આવે છે.
- (૨) પ્રથમ પક્ષકાર નં.૧ નું બીજા પક્ષકારને તા.૩૧/૦૩/૨૦૨૨ ના રોજથી છુટા કરવાનું કૃત્ય ગેરકાયદેસર ઠરાવી બીજા પક્ષકારની સળંગ નોકરી ગણી તેઓને છુટા કર્યા તારીખથી નોકરીમાં પુનઃ સ્થાપિત કરે ત્યાં સુધીના સમયગાળાના પડેલા દિવસોનાં છેલ્લા પગારનાં ૪૦ % પગાર સહિત આ એવોર્ડ પ્રસિધ્ધ થયેથી દિન-૩૦ માં પુનઃ સ્થાપિત કરવાનો પ્રથમ પક્ષકાર નં.૧ ને હુકમ કરવામાં આવે છે.
- (૩) પ્રથમ પક્ષકાર નં.૧ નાએ બીજા પક્ષકારને રેકૉર્ડ્સ ખર્ચના રૂા.૩,૦૦૦/- (અંકે રૂપિયા ત્રણ હજાર પુરા) અલગથી ચુકવી આપવા.
- (૪) પ્રથમ પક્ષકાર નં.૨ મુખ્ય માલિક વિરૂધ્ધ કોઈ હુકમ કરવામાં આવતો નથી.
- (૫) સદર એવોર્ડને નિયમાનુસાર પ્રસિધ્ધિ માટે યોગ્ય સત્તાધિકારી સમક્ષ મોકલી આપવાનો હુકમ કરવામાં આવે છે.

તારીખ: ૨૮/૦૬/૨૦૨૩  
સ્થળ: ભરૂચ

(નિલેશ અશોકભાઈ ઈજનેર)  
૭૭૦૦૪૮૪  
પ્રમુખ અધિકારી  
મજૂર અદાલત નં.૧, ભરૂચ

પટેલ, સ્ટેનોગ્રાફર